


Mellieħa



Il-Kelma Maltija miktuba

minn J.J. Camilleri

B.A. M.A. A.I.A. (Lond.)



L-istudju lingwistiku jkopri għadd ta' elementi ta' l-ortografija, il-grammatika, is-semantika, il-morfologija, in-neologizmi, is-sintassi, l-idjoma, ir-relazzjonijiet ma' lingwi oħra, ecc. Hafna ninn dawn l-aspetti jinteressaw l-aktar lill-istudjużi li jinteressawna l-aktar u mill-qrib għax l-aktar li jolqtu lil ilsienna huma l-ortografija u l-idjoma, kemm miktuba kif ukoll mitkellma. Dawn huma żewġ problemi li għadhom ukoll tal-preżent u li tagħhom jehtieġ tinstab soluzzjoni.

Wiehed jista' jgħid li illum, l-Ilsien Malti, m'għadx għandu għedewwa militanti jahdmu kontrib minn qagħdiet u naħat influwenti, iżda għandu kankru iehor li qiegħed jifnih irqiq irqiq, u jekk dan jithalla jinfirx bir-rata li qabad, se jkun marda terminali.

Fuq naħa l-wahda hemm il-bruda u t-traskuraġni fejn tidhol il-kelma miktuba, fuq in-naħa l-oħra hemm ix-xenomania, wirt tradizzjonali htija tas-sens ta' dik l-inferjorità li għab miegħu l-kolonjalizmu u l-ksuħat artifiċjali fejn tidhol il-kelma mitkellma. Li kieku kellna napplikaw l-istandard normali aċċettabbli ta' kif letterat għandu jitkejjel, kieku hafna mill-Maltin jistgħu jittqiesu semi-illitterati għax la kienu jafu jiktbu u lanqas jesprimu ruħhom sewwa b'islienshom.

Fl-imghoddi kellna s-sistema ta' *liaissez faire* fil-kitba. Din kellha tispicċa għax ma setax ikun li kull min ifettillu johloq l-alfabett u s-sistema tiegħu ta' l-ortografija, jibqa jithalla jagħmel dan. Kien mertu ta' l-Ghaqda tal-Kittieba tal-Malti li rnexxielha tistandardizza l-ortografija u tohloq consensus. Meta fl-1839 Percy Badger analizza r-raġunijiet għall-istat baxx li fih kienet tinsab l-edukazzjoni lokali, ikkonkluda li wahda mir-raġunijiet ewlenin kienet "in-nuqqas ta' tagħlim f'lingwa stabbilita". B'lingwa stabbilita, Badger kellu f'moħħu l-Malti, li fi żmien ftit kien jinkiteb u wisq anqas jinqara. Mingħajr alfabett u ortografija stabbilita, il-Malti ma setax ikollu dik l-istatura li tagħtih postu fis-sistema. Dawn in-nuqqasijiet kien għa rraħom

Vassalli xi tmenin sena qabel Badger, meta hu ra l-htieġa ta' ortografija standardizzata. L-appoġġ li sab Vassalli, iżda, kien mill-barranin, bħal Hookham Frere u C.F. Schlienz. Il-Malti kien sab ukoll ruħu mhaxken bejn it-Taljan u l-Ingliz. Dawn għebduh 'l hawn u 'l hinn kif qablilhom u fil-ġlieda tagħhom għall-predominanza li damet sejra għal madwar mija u tletin sena, il-problema tal-Lingwa minn wahda edukattiva, saret politika u sentimentali.

L-oppozizzjoni għat-tagħlim tal-Malti giet mill-pseudo lingwisti u mill-politiċi. Raġuni minnhom kienet li l-Malti jbiegħedna mill-Ewropa u mill-Punent għax il-bażi tal-lingwa kienet semitika. Dan illum għadu jghodd? Li kieku illum il-Malti mhux sugġett obbligatorju fl-eżamijiet pubbliċi u għad-dhul fl-Universita, niddubita x'importanza jingħata f'ċerti skejjel. Ighidu li l-preżent huwa l-mera tal-passat, u fir-rigward tal-qagħda preżenti ta' ilsienna, wiehed irid jiddeciedi hu jekk dan għadux japplika jew le. Wiehed mill-ehrex avversarji tal-Malti ta' l-imghoddi, Adrian Dingli, kien iqis il-Malti bħala djalett li jorbotna max-xtut ta' Barbarija u għalhekk kellu jiġi eliminat mill-iskejjel. Il-Kan. P. Pullicino, li dam tletin sena Direttur Ewlieni ta' l-Iskejjel Primarji, kien iqis il-Malti limitat u żgħir u li kellu funzjoni wahda sussidjarja, il-mezz tat-tagħlim għal-lingwi oħra. Fis-sistema li hu ppropona fl-1859, it-Taljan kellu jkun il-lingwa komuni fl-iskejjel kollha, il-Malti l-mezz biex dan jiġi attwat u l-Ingliz il-lingwa ta' l-aħhar klassijiet (compimento). Pullicino iffavorixxa alfabett kemm jista' jkun jixbah lil dak Taljan u ortografija simili għax qies il-Malti mezz konvenjenti għat-tagħlim tat-Taljan.

Ix-xenomania illum għadha moda? Fl-imghoddi t-Taljan kien sar jissimbolizza l-klassi l-gholja u l-kolta, il-Malti dik baxxa u illitterata. Illum għal uħud, l-Ingliz issostitwixxa t-Taljan, il-mentalità marbuta mal-qagħda soċjali għad hemm xi ftit rihitha u għad li ma timpresjona lil hadd,

din qeghda taghmel hafna hsara lill-Ilsien Malti. Il-kelma, l-espressjoni u l-idjoma Maltija qeghda tiġi ppastardjata u dawn qeghdin jiġu riflessi fil-gazzetti u l-mezzi tax-xandir. Il-preġudizzji m'għadhomx ġejjin minn kwartieri ufficjali. Meta Manwel Dimech kien jara t-Taljan, il-lingwa tagħna ufficjali, dik tal-Kurja, ta' l-amministrazzjoni, tal-qrati, tan-nutara, tat-tagħlim u li din kellha daqshekk sostenituri Maltin, mhux biss kien jisgħob bih, imma kien jgħadab ukoll. Kien qal li meta l-Ilsien Malti johroġ mid-dlam, għandu mnejn warajh jiġu hwejjeg oħra. U hekk ġara għax iż-żmenijiet tassew inbidlu. Pajjiżna ra tibdil politiku importanti, ha l-identità tiegħu kostituzzjonali u l-Ilsien Malti wkoll, biss ra li dawk li fl-imghoddi haduha kontrih, issa mhux biss aċċettawh, imma ġew miegħu u qeghdin iwettquh.

Il-Malti ha battikata kbira biex fl-aħħar irnexxielu jidhol fil-qrati. Arturo Mercieca kien l-aktar li oppona d-dhul ta' l-Ilsien Malti fil-qrati. Ingabu argumenti u saru protesti shan ma jaqtgħu qatt, għax fil-fehma ta' dawk l-uhud, postu ma kellux ikun hemm. Wahda mir-raġunijiet kienet il-mankanza ta' terminoloġija legali adekwata bil-Malti. Din it-terminoloġija adekwata għadha sal-lum inezistenti, imma la saru sforzi, la saru attentati u lanqas studji biex it-terminoloġija legali issir tassew bil-Malti. Il-lingwaġġ eżistenti jifhmuh biss in-nies legali. Għandha tiġi rremedjata dis-sitwazzjoni?

Ahna llum naraw fit-tagħlim tal-Malti l-valur intrinsiku tiegħu. Hu l-ilsien li bih il-Malti jahseb, jesprimi ruħu u jiżviluppa l-personalità tiegħu. Fl-imghoddi l-ideat dwar dan kienu mhalltin. Uhud fehmu l-htieġa li l-ewwel tagħlim għall-Maltin kellu jkun il-Malti. Insemmu, bħala eżempji, lil Salvatore Cumbo, Vincenzo Bonavia, Pisani, Sigismonda Savona, Ruggieru Sciortino, Albert Manche, l-Imhalef Debono u hafna aktar li nafu bihom fi żmenijiet aktar qrib. Kien hemm dawk li kienu totalment jopponu din it-teżi. Per eżempju, Salvatore Cachia Zammit mar aktar il-bogħod għax kien isostni li jekk l-ilsien Malti jingħata xi forma ta' statura, it-tagħlim fl-iskejjel imur lura, u għalhekk kien ippropona fil-Kunsill tal-Gvern biex il-qari u li tispelli bil-Malti kellhom jitnehew. Kien hemm uhud fl-estrem l-iehor, bhat-tabib Manche, li ried juża t-tagħlim tal-Malti fil-klassijiet iż-żgħar biex qajla qajla jiġi eliminat it-Taljan. Kien hemm dawk li raw il-Malti l-mezz biex jiġu mghallma lingwi oħra, u l-oħrajn li ma riedu jafu b'xejn u lanqas ma kienu lesti jilhq u l-icken kompromess. Bħala eżempju, ta' min isemmi li meta l-Kummissjoni Irjali ta' l-1836

riedet li l-Malti jidhol bħala l-medium għat-tagħlim tat-Taljan u ta' l-Ingliz, l-oppożizzjoni għal das-suggeriment kienet qawwija.

Kien f'sitwazzjoni bħal din meta fl-14 ta' Novembru, 1920, twaqqfet l-Għaqda tal-Kittieba tal-Malti. Sena wara (18/11/1921) l-Għaqda approvat l-alfabett tagħha, dan intbagħat lill-Kap tal-Ministri J. Howard li ġie mitlub biex jadottah fil-pubblikazzjonijiet bil-Malti. Ma sar xejn u lanqas fil-kostituzzjoni tal-1921, il-Malti baqa' ma hax il-post li kien jixraq. Fl-1923, il-proposta ta' Robby Hamilton biex il-Malti jsir l-Ilsien Ufficjali m'ghaddietx fil-parlament. Izda fl-1924, hareġ it-Tagħrif fuq il-Kitba Maltija ta' l-għaqda li fuq mozzjoni tal-kandidat Laburista Turu Mifsud (22/11/23) kien ġie stampat fl-istamperija tal-Gvern. Mons. E. Dandria kien ukoll aċċetta l-fatt li l-Għaqda tal-Kittieba tal-Malti kellha l-ghan li xxerred u tghallem il-Malti u tistandardizza l-lingwa (tweġiba lis-senatur A. Sammut).

Illum huwa fatt magħruf li l-hbieb ta' l-Ilsien Malti qatt ma kellhom f'mohhhom ibarru minn pajjiżna t-tagħlim ta' lingwi oħra barranin. Riedu biss jaraw il-Malti jiehu postu kif jixraq fu' daru, u jkun il-mezz biex il-Maltin jiżviluppaw il-personalità tagħhom. Illum għalhekk m'ghadniex nittrattaw il-problemi tal-lingwa b'mod sentimentali, il-baži għandha tkun dik edukattiva. Il-htieġa li tinzamm is-safa' ta' l-idjoma Maltija li dwarha l-Akkademja tal-Malti ilha tishaq (ara l-Editorjal, Diċembru 1976) hi wahda reali għax hemm il-biża' li l-idjoma Maltija mhix se tibqa' aktar Maltija iżda se ssir tahlita bla sens ta' idjoma Ingliża maqluba hażin għal Malti, htija l-aktar ta' dan il-ġurnalisti u l-mezzi tax-xandir. Rigward l-ortografija għad hemm ċerti punti li jehtieġ li jiġu riveduti u dwarhom tittiehed deċiżjoni finali. Hemm ukoll l-influss fl-ilsien ta' kliem rumanz u anglosassonu. L-Akkademja tara l-htieġa ta' aġġustment permanenti, għax importanti li l-Malti jkollu l-uniformità. Diversi kummissjonijiet twaqqfu biex joqormu it-Tagħrif. F-1976 kienet diġà teziżi wahda. L-Akkademja harġet iż-Żjieda u dan kien pass importanti. Jehtieġ li dwar dawn l-irqaqat ikun hemm ġudizzju wiehed li kulhadd joqghod għalih.

Mal-problema ta' l-idjoma hemm il-preokkupazzjoni daqshekk serja, jekk mhux aktar, ta' l-ortografija. Mill-1924 'l hawn, minn meta hareġ it-TAGHRIF u mill-1934 meta l-alfabett u l-ortografija ta' l-Għaqda bdew jintużaw ufficjalment, għadda żmien biżżejjed biex l-ortografija tistabbilixxi ruħha sewwa. Kull Ingliż litterat, biex nagħti eżempju, jikteb tajjeb il-lingwa

Mellieħa

tieghu. Dan mhux il-każ tagħna. Hafna, dawk ukoll li mhux suppost, ghadhom ma jafux jiktbu b'ortografija korretta. M'ghandix f'moħhi l-iżball 'l hawn u 'l hinn li wiehed jittollera. U hawn tidhol il-problema tagħna li ġġib magħha hafna mistoqsijiet. Ghaliex hafna ghadhom jissieltu ma' diffikultajiet ta' l-ortografija u jiktbu hażin għax imħawwdin bir-regoli tal-grammatika, ma jaslux biex iqisu lill-Malti bħala lingwa popolari. Se nibqgħu sejrin hekk? Naslu biex xi darba jiġu eliminati dawn l-iżbalji ta' l-ortografija? Jien jidhirli li l-akbar kontribut li qatt jista wiehed jagħmel favur il-Malti hu dak li jsib mod aċċettat li jsolvi

l-problema ta' l-ortografija. Jistgħu xi regoli ta' l-ortografija bħal per eżempju l-qagħda differenti ta' l-'gh' fil-kitba, jiġu rregolati u stabbiliti? Il-problema hi kbira għax tiġbor fiha għadd ta' aspetti, il-post u l-importanza tal-Malti fil-kurrikulu, it-tagħlim tieghu u l-kotba, l-aġġustament tat-Tagħrif. Lanqas ma hija biżżejjed id-diskussjoni, tehtieg l-azzjoni u azzjoni immedjata.

Tal-istess kittieb fuq is-sugġett:

“Hyphen”, 1984, Vol. IV, No. 2 – A Question of the Alphabet

“Il-Malti”, 1989 – L-Alfabett ta' l-Ghaqda – Harsa Lura